

የጌታቸን

የኢየሱስ ክርስቶስ ክቡር ደም

7 በአርሱም እንደ አግዚአብሔር ደጋ
በለጠግነት መጠን;
በደመ በተደረገ ቤዛነት;
የንጢአትን ደቅርታ አገኛን።
ኤፌሶን 1:7



የፍረንክፈርት የኢትዮጵያ መንግሥት ቤተክርስቲያን
የመጽሐፍ ቅዱስ ጥናት ኮሚቴ

የኢየሱስ ክርስቶስ ክቡር ደም

የጥናቱ መነሻ መርህ

“የደምን ዓላማ፣ ትርጉምና አጠቃቀም የሚወስነው ሰው ሳይሆን፣ ደሙን የሰጠው እግዚአብሔር ነው።”

ይህ ጥናት የጌታችንን የኢየሱስ ክርስቶስ ክቡር ደም በመጽሐፍ ቅዱስ ብርሃን ለመመርመር፣ እግዚአብሔር ስለ ደሙ የገለጠውን ዓላማ፣ ውጤት፣ በቂነትና ለአማኙ ያለውን ትርጉም በትክክል ለመረዳት የተዘጋጀ ነው።

ዓላማችን የክርስቶስን ደም በልማድ ወይም በተለመደ አገላለጽ ሳይሆን፣ መጽሐፍ ቅዱስ በሰጠው ትርጉምና ክብር ውስጥ ማየት ነው።

ኤፌሶን 1፡7

7 በእርሱም እንደ እግዚአብሔር ጸጋ ባለጠግነት መጠን፣ በደሙ በተደረገ ቤዛነት፣ የኅጢአትን ይቅርታ አገኘን፤

ከፍራንክፈርት የኢትዮጵያ ወንጌላዊት ቤተክርስቲያን
የመጽሐፍ ቅዱስ ጥናት ኮሚቴ

ማሳሰቢያ

የጥናቱ መሠረታዊ መርህ

የደምን ዓላማና አጠቃቀም የሚወስነው ሰው ሳይሆን ደሙን የሰጠው እግዚአብሔር ነው።

የዚህ ጥናት ዓላማ ማንንም ለመውቀስ ወይም የተለመደን አገላለጽ በቅድሚያ ለመፍረድ አይደለም። ዓላማው ቃሉ ራሱ የሚናገረውን በዐውዱ መረዳት፣ የብሉይ ኪዳንን የደም መስዋዕት ዓላማና ወሰን ማየት፣ ከዚያም የክርስቶስን ክቡር ደም በአዲስ ኪዳን በተገለጠው ፍጻሜ መረዳት ነው።

በጥናቱ ሂደት መጽሐፍ ቅዱስ በግልጽ የተናገረውን ከምንደርስበት ድምዳሜ እንለያለን፤ ያልተጻፈውን እንደተጻፈ አናቀርብም።

የክርስቶስን ደም ማክበር ማለት መጽሐፍ ቅዱስ ለደሙ የሰጠውን ክብር፣ ዓላማና ውጤት በትክክል ማመንና መጠበቅ ነው።

የጥናቱ ዓላማ

የጌታችንን የኢየሱስ ክርስቶስ ክቡር ደም በትክክል ለመረዳት፣ በመጀመሪያ በብሉይ ኪዳን እግዚአብሔር የደም መስዋዕትን ለምን እንደሰጠ፣ ምን ዓላማ እንደነበረው፣ ማን እንዲተገብረው እንዳዘዘ፣ እንዴት እንዲተገበር እንዳዘዘ፣ ምን እንዳደረገና ምን ማድረግ እንዳልቻለ መመልከት ያስፈልጋል።

ይህ ዳራ በራሱ የጥናቱ መድረሻ አይደለም፤ ወደ ፍጻሜው ይመራናል። የብሉይ ኪዳን ተደጋጋሚ መስዋዕት ምን እንደሚያሳይና በመጨረሻ በክርስቶስ አንድ ጊዜ ለመጨረሻ ጊዜ በቀረበው ፍጹም መስዋዕት እንዴት እንደተፈጸመ እንከተላለን።

የጥናቱ አቀራረብ

- ◆ እግዚአብሔር የደም መስዋዕትን ለምን እንደሰጠ፣
- ◆ ደሙ ለምን ዓላማ እንደተሰጠ፣
- ◆ ደሙን ማን እንዲተገብረው እንደታዘዘ፣
- ◆ ደሙ የትና እንዴት እንዲተገበር እንደታዘዘ፣
- ◆ የብሉይ ኪዳን ደም ምን እንዳደረገና ምን ማድረግ እንዳልቻለ፣
- ◆ እነዚህ ሁሉ ወደ ክርስቶስ አንድ ጊዜ ለመጨረሻ ጊዜ ወደቀረበው መስዋዕት እንዴት እንደሚመሩ፣
- ◆ በመጨረሻም “በኢየሱስ ደም እሸፍንሃለሁ” የሚለውን አገላለጽ በቃሉ መሠረት መመርመር።

ማውጫ

የመጽሐፉ ክፍሎች ከሚገኙበት ገጽ ጋር

ማሳሰቢያ	1
የጥናቱ ዓላማ	2
መግቢያ	4
ክፍል አንድ — እግዚአብሔር የደም መስዋዕትን ለምን ሰጠ?	5
ክፍል ሁለት — በብሉይ ኪዳን ደሙን ማን ይተገብር ነበር? የትና እንዴት?	7
ክፍል ሦስት — የብሉይ ኪዳን ደም ምን ያደርግ ነበር? ውጤቱና ወሰኑ	9
ክፍል አራት — የክርስቶስ ደም የብሉይ ኪዳንን ወሰን እንዴት ፈጸመ?	11
ክፍል አምስት — በክርስቶስ ደም የተገኘው የአማኙ አዲስ አቋም	14
ክፍል ስድስት — በአዲስ ኪዳን “የደም መርጨት” ምን ማለት ነው?	16
ክፍል ሰባት — “በደም መሸፈን” — መጽሐፍ ቅዱስ በእርግጥ ምን ይላል?	19
ክፍል ስምንት — “በኢየሱስ ደም እሸፍንሃለሁ” — ትእዛዝ ነውን?	22
ክፍል ዘጠኝ — “በኢየሱስ ደም እሸፍንሃለሁ” የሚለው አገላለጽ ችግሩ በየት ነው?	25
ክፍል አሥር — አማኙ በክርስቶስ ደም ላይ በትክክል እንዴት ይቆማል?	27
ክፍል አሥራ አንድ — የክርስቶስ ደም ምን አድርጎልናል?	30
ክፍል አሥራ ሁለት — መጨረሻ መደምደሚያ	33

መግቢያ

የጌታችንን የኢየሱስ ክርስቶስ ክቡር ደም በትክክል ለመረዳት፣ በመጀመሪያ በብሉይ ኪዳን እግዚአብሔር የደም መስዋዕትን ለምን እንደሰጠ፣ ምን ዓላማ እንደነበረው፣ ማን እንዲተገብረው እንዳዘዘ፣ የትና እንዴት እንዲተገበር እንዳዘዘ፣ ምን እንዳደረገና ወሰኑ ምን እንደነበረ መመልከት ያስፈልጋል።

ይህ ዳራ ወደ ፍጻሜው ይመራናል። የብሉይ ኪዳኑ ተደጋጋሚ መስዋዕት በመጨረሻ በክርስቶስ ለአንዴና ለመጨረሻ ጊዜ በቀረበው ፍጹም መስዋዕት እንዴት እንደተፈጸመ እንከተላለን።

ከዚያም የኢየሱስ ኪዳን “መርጫት”፣ “መሸፈን”፣ “ጥበቃ” እና “ድል” የሚሉትን ሐሳቦች በወዳቸው እንመረምራለን። በመጨረሻም “በኢየሱስ ደም እሸፍንሃለሁ” ወይም “በኢየሱስ ደም ተሸፈን” የሚለው አገላለጽ ከመጽሐፍ ቅዱስ አጠቃቀም ጋር እንዴት እንደሚመዘን እንመለከታለን።

ክፍል አንድ

እግዚአብሔር የደም መስዋዕትን ለምን ሰጠ?

የደም መስዋዕትን ለመረዳት የመጀመሪያው መሠረት እግዚአብሔር ራሱ የተናገረውን መስማት ነው። የደሙን ዓላማ ለመወሰን የሚችለው የሰጠው እግዚአብሔር ነው።

1. የኃጢአት ውጤት — ሞት

ሮሜ 6:23

የኃጢአት ደመወዝ ሞት ነውና፤ የእግዚአብሔር ስጦታ ግን በጌታችን በክርስቶስ ኢየሱስ የዘላለም ሕይወት ነው።

የደም መስዋዕትን ከኃጢአትና ከሞት ተለይቶ መረዳት አይቻልም። ኃጢአት የሞትን ፍርድ ያመጣል፤ ስለዚህም የመስዋዕት ጉዳይ ከሕይወት፣ ከሞትና ከስርየት ጋር በቀጥታ ይገናኛል።

2. ደሙን ለማስተስረያ የሰጠው እግዚአብሔር ነው

ሌዋውያን 17:11

የፍጡር ሕይወት በደሙ ውስጥ ነውና፤ በመሠዊያ ላይ ለሕይወታችሁ ማስተስረያ እንዲሆን ደሙን ሰጥቻችኋለሁ፤ ለሰውም ሕይወት ስርየት የሚያስገኝ ደም ነው።

ማስተስረያ (Atonement) — ኃጢአትን በሚመለከት እግዚአብሔር የወሰነውን የማስታረቅና የስርየት መንገድ ያመለክታል።

ይህ ጥቅስ የብሉይ ኪዳን የደም መስዋዕትን ለመረዳት ዋና መሠረት ይሰጣል። ደሙ በሰው ፈጠራ ወደ ሥርዓቱ የገባ አይደለም፤ “ደሙን ሰጥቻችኋለሁ” ብሎ የተናገረው እግዚአብሔር ነው። የተሰጠበት ቦታም “በመሠዊያ ላይ” ነው፤ ዓላማውም “ማስተስረያ” ነው።

3. ደም ሳይፈስ ስርየት የለም

ዕብራውያን 9:22

በርግጥ ከጥቂት ነገሮች በስተቀር ሁሉም ነገር በደም መንጸት እንዳለበት ሕጉ ያዛል፤ ደም ሳይፈስ ስርየት የለምና።

የዕብራውያን መልእክት የብሉይ ኪዳንን ሥርዓት ሲያብራራ፣ የደም መፍሰስና ስርየት ያላቸውን ግንኙነት በግልጽ ያሳያል። ይህም በኃላ የክርስቶስን ደም ለመረዳት የሚያዘጋጅን መሠረት ነው።

4. የብሉይ ኪዳን መስዋዕት ወደ ፍጻሜው የሚያመለክተው ምንድን ነው?

ሮሜ 3:23-26

23 ምክንያቱም ሁሉም ጎጠኦችን ሠርተዋል፤ የእግዚአብሔርም ክብር ጎድሎአቸዋል፤
24 በኢየሱስ ክርስቶስ በሆነው ቤዛነት እንዲያው በጸጋው ጸድቀዋል፤ 25 በደሙም
በሆነው እምነት፤ እግዚአብሔር የማስተስረያ መስዋዕት አድርጎ አቅርቦታል፤ ይህንም
ያደረገው ቀድሞ የተፈጸመውን ጎጠኦት ሳይቀጣ በትዕግሥት በማለፍ ጽድቁን ለማሳየት
ነው፤ 26 በአሁኑ ዘመን ይህን ያደረገው፤ ጽድቁን ይኸውም እርሱ ራሱ ጸድቆ ሆኖ፤
በኢየሱስ የሚያምነውን የሚያጸድቅ መሆኑን፤ ለማሳየት ነው።

እዚህ ላይ የብሉይ ኪዳን ዳራ ወደ ፍጻሜው ይጠጋል። የማስተስረያ መስዋዕቱን አቅርቦ የሚገለጠው
እግዚአብሔር ሲሆን፤ የመስዋዕቱ ፍጻሜ ደግሞ በክርስቶስና በደሙ ይታያል።

ዋናው መርህ

ደሙን የሰጠው እግዚአብሔር ነው፤ የደሙን ዓላማም እርሱ ወስኖታል።

ክፍል ሁለት

በብሉይ ኪዳን ደሙን ማን ይተገብር ነበር? የትና እንዴት?

በብሉይ ኪዳን የደም አጠቃቀም በዘፈቀደ አልነበረም። እግዚአብሔር ማን እንደሚያገለግል፣ ደሙ የት እንደሚደረግና እንዴት እንደሚተገበር ወስኖ ነበር።

1. ለክህነት የተለዩት አሮንና ልጆቹ ነበሩ

ዘፀአት 28፡1

"ካህናት ሆነው ያገለግሉኝ ዘንድ ከእስራኤላውያን መካከል ወንድምህ አሮንን ከወንዶች ልጆቹ ከናዳብ፣ ከአብ ዩድ፣ ከአልዓዛርና ከኢታምር ጋር ወደ አንተ አቅርባቸው።

ክህነት (Priesthood) — በእግዚአብሔር የተመደበ የመቅደስና የመስዋዕት አገልግሎት ነው።

ይህ ማለት በመስዋዕት ሥርዓት ውስጥ ደሙን ማገልገል ለማንኛውም ሰው የተሰጠ ሥራ አልነበረም።

2. ካህናቱ ደሙን በመሠዊያው ዙሪያ ይረጩ ነበር

ሌዋውያን 1፡5

ወይፈኑን በእግዚአብሔር (ያህዌ) ፊት ይረደው፤ ካህናቱ የአሮን ልጆችም ደሙን አምጥተው በመገናኛው ድንኳን ደጃፍ ባለው በመሠዊያው ዙሪያ ሁሉ ይርጩት።

መርጨት (Sprinkling) — ደሙን እግዚአብሔር ባዘዘው ቦታና መንገድ ማድረግን ያመለክታል።

እዚህ የሚታየው፡- ካህኑ ደሙን በፈለገበት ቦታ አይረጭም፤ በተወሰነው መሠዊያ ላይ ያደርገዋል።

3. ደሙ በመጋረጃው ፊት፣ በመሠዊያው ቀንዶችና በመሠዊያው ግርጌ ይደረግ ነበር

ሌዋውያን 4፡5-7

5 የተቀባው ካህን ከወይፈኑ ደም ጥቂት ወስዶ ወደ መገናኛው ድንኳን ይግባ፤ 6 ጣቱንም በደሙ ውስጥ ነክሮ ከመቅደሱ መጋረጃ ትይዩ፤ በእግዚአብሔር (ያህዌ) ፊት ሰባት ጊዜ ይርጩው። 7 ካህኑ ከደሙ ጥቂት ወስዶ በመገናኛው ድንኳን ውስጥ በእግዚአብሔር (ያህዌ) ፊት ያለውንና ሽታው ጣፋጭ የሆነ ዕጣን የሚታጠንበትን መሠዊያ ቀንዶች ይቅባ። የተረፈውን የወይፈኑን ደም ሁሉ በመገናኛው ድንኳን መግቢያ ላይ ባለው በሚቃጠል መስዋዕት መሠዊያ ግርጌ ያፍሰው፤

የደሙ አጠቃቀም ቦታውንም መንገዱንም እግዚአብሔር በግልጽ ወስኖታል። መርጨት፣ መቀባትና ማፍሰስ እያንዳንዱ ቦታዘዘው ቦታ ይፈጸም ነበር።

4. ሁሉም የደም አተገባበር በካህናት ብቻ አልነበረም

“በብሉይ ኪዳን ደሙን የሚተገብሩት ካህናት ብቻ ነበሩ” ብለን ማጠቃለል ትክክል አይደለም። ፋሲካ ላይ ሕዝቡ በእግዚአብሔር ትእዛዝ ደሙን በቤታቸው በር ላይ አደረጉ።

ዘፀአት 12:22-23

22 ከዚያም ጭብጥ የሂሶጵ ቅጠል በመውሰድ፤ በሳህን ውስጥ ካለው ደም ነክራችሁ የየቤቶቻችሁን ጉብንና ግራ ቀኝ መቃኑን ቀቡ። ከእናንተ አንድም ሰው እስኪነጋ ድረስ ከቤቱ አይውጣ። 23 እግዚአብሔር (ያህዌ) ግብፃውያንን ለመቅሠፍ በምድሪቱ ላይ በሚያልፍበት ጊዜ በጉብኑና በመቃኑ ላይ ያለውን ደም ሲያይ ያንን ደጃፍ አልፎ ይሄዳል፤ ቀሣፊውም ወደ ቤታችሁ ጉብቶ እንዳይገድላችሁ ይከለክለዋል።

ዘፀአት 12:13

ደሙም ያላችሁበትን ቤት ለይቶ የሚያሳይ ምልክት ይሆንላችኋል፤ እኔ ደሙን በማይበት ጊዜ እናንተን አልፋለሁ፤ ግብፅን ስቀጣ መቅሠፍቱ አይደርስባችሁም።

በዚህ ታሪካዊ ሁኔታ ደሙ የተቀባው በቤቶች በር ላይ ሲሆን፤ ጥቅሱ ደሙን “ምልክት” ብሎ ይጠራዋል። እዚህም ግን መርሁ አንድ ነው፡- ሰው የደሙን አጠቃቀም አልፈጠረም፤ እግዚአብሔር አዘዘው።

5. ሙሴም በኪዳንና በቅድስና ሥርዓት ውስጥ ደሙን ተግብሮአል

ዘፀአት 24:6-8

6 ሙሴ የደሙን እኩሌታ ወስዶ በጎድጓዳ ሣህኖች አኖረው፤ የቀረውንም እኩሌታ በመሠዊያው ላይ ረጨው። 7 ከዚያም የኪዳኑን መጽሐፍ ወስዶ ለሕዝቡ አነበበላቸው፤ እነርሱም፡ "እግዚአብሔር (ያህዌ) ያለውን ሁሉ እናደርጋለን፤ እንታዘዛለን" አሉ። 8 ከዚያም ሙሴ ደሙን ወሰደ፤ ሕዝቡም ላይ ረጭቶ፤ "ይህ እነዚህን ቃሎች በሰጠ ጊዜ፤እግዚአብሔር (ያህዌ) ከእናንተ ጋር የገባው የቃል ኪዳኑ ደም ነው" አላቸው።

ስለዚህ የብሉይ ኪዳንን የደም አጠቃቀም ስንመለከት፤ መሥዋዕታዊ አገልግሎቱ በተለይ ለካህናት የተሰጠ ቢሆንም፤ ፋሲካና የኪዳን ሥርዓት ያሉ ልዩ ሁኔታዎችም ነበሩ። በሁሉም ግን አጠቃቀሙን የወሰነው እግዚአብሔር ነው።

ዋናው መርህ

የደሙን የት፣ የማንና የእንዴት አጠቃቀም የወሰነው እግዚአብሔር ነው።

ክፍል ሦስት

የብሉይ ኪዳን ደም ምን ያደርግ ነበር? ውጤቱና ወሰኑ ምን ነበር?

በቀደመው ክፍል ደሙ በማን፣ የትና እንዴት እንደሚተገበር ተመልክተናል። አሁን ዋናው ጥያቄ፡- ይህ ደም ምን ያደርግ ነበር? ምንስ ማድረግ አልቻለም? የሚለው ነው።

1. ማስተሰረያ፣ ስርየትና መንጸት ያመጣ ነበር

ሌዋውያን 16:29–34

29 "ለእናንተ የተሰጣችሁ የዘላለም ሥርዐት ይህ ነው፡- ሰባተኛው ወር በገባ በዐሥረኛው ቀን ሰውነታችሁን አድክሙ፤ የአገሩ ተወላጅም ሆነ በመካከላችሁ የሚኖር መጻተኛ ምንም ሥራ አይሥራ፤30 የምትነጹበት ስርየት በዚች ዕለት ይደረግላችኋልና በእግዚአብሔርም (ያህዌ) ፊት ከጎጠኦቻችሁ ሁሉ ትነጻላችሁ። 31 ይህች የፍጹም ዕረፍት ሰንበት ናት፤ ሰውነታችሁን አድክሙባት፤ የዘላለም ሥርዐት ናት።32 ሊቀ ካህናት ለመሆን አባቱን በመተካት የተቀባና የተሾመ ካህን ያስተሰርይ፤ የተቀደሰውንም የበፍታ ልብስ ይልበስ፤ 33 ለቅድስተ ቅዱሳኑ፣ ለመገናኛው ድንኳንና ለመሠዊያው፣ ለካህናቱና ለማኅበረ ሰቡ ሁሉ ያስተሰርይ።34 "ይህ የዘላለም ሥርዐት ይሁናችሁ፤ በዚህም ሥርዐት መሠረት ለእስራኤላውያን ጎጠኦት ሁሉ በዓመት አንድ ጊዜ ስርየት ይደረግ።" እግዚአብሔር (ያህዌ) ሙሴን እንዳዘዘ እንዲሁ ተደረገ።

መንጸት (Cleansing) — ከርኩሳት ወይም ከኃጢአት ጋር ከተያያዘ እድፍ መንጸትን ያመለክታል።

ይህ ክፍል በግልጽ የሚያሳየው፡- የብሉይ ኪዳን ሥርዓት እውነተኛ የኪዳን ውጤት ነበረው፤ ስርየት፣ መንጸትና ማስተሰረያ ከእርሱ ጋር ተያይዘው ይነገራሉ።

ነገር ግን ጥቅሱ ሌላም ነገር ያሳያል፡- “በዓመት አንድ ጊዜ” ይደገም ነበር። ይህ የሚቀጥለውን ወሰን ለመረዳት ዋና ነጥብ ነው።

2. ኅሊናን ፍጹም ማድረግ አልቻለም

ዕብራውያን 9:6–10

6 ሁሉም በዚህ መልክ ከተዘጋጀ በኋላ፣ ካህናት አገልግሎታቸውን ለመፈጸም ዘወትር ወደ ድንኳኒቱ መጀመሪያ ክፍል ይገባሉ። 7 ነገር ግን ወደ ውስጠኛው ክፍል የሚገባው ሊቀ ካህናቱ ብቻ ነበር፤ የሚገባውም በዓመት አንድ ጊዜ ብቻ ሲሆን፣ ስለ ራሱ ጎጠኦትና ሕዝቡ ባለማወቅ ስላደረገው ጎጠኦት የሚያቀርበውን ደም ሳይዝ ከቶ አይገባም ነበር። 8 የመጀመሪያዬቱ ድንኳን ቆማ እስካለች ድረስ ወደ ቅድስተ ቅዱሳን የሚወስደው መንገድ ገና እንዳልተገለጠ መንፈስ ቅዱስ ያሳያል። 9 ይህም ለአሁኑ ዘመን ምሳሌ ሲሆን፣ የሚቀርቡት መባና መሥዋዕት የሚያመልከውን ሰው ኅሊና ፍጹም ሊያደርጉ አልቻሉም። 10 እነዚህ ሁሉ አዲሱ ሥርዐት እስኪመጣ ድረስ የሚደረጉ የምግብና የመጠጥ እንዲሁም የተለያዩ የመንጸት ሥርዐቶች ብቻ ናቸው።

ኅሊና (Conscience) — ሰው በውስጡ ስለ ድርጊቱና ስለ ሁኔታው የሚመሰክርበት የውስጥ ማስተዋል ነው።

የብሉይ ኪዳን መሥዋዕት በታዘዘው የኪዳን ሥርዓት ውስጥ እውነተኛ ውጤት ቢኖረውም፤ የሚያመልከውን ሰው ኅሊና ፍጹም ማድረግ አልቻለም።

3. ተደጋጋሚ መሥዋዕት ነበር፤ ኃጢአትን ለአንዴና ለመጨረሻ ጊዜ ማስወገድ አልቻለም

ዕብራውያን 10፡1-4

1 ሕጉ ወደ ፊት ለሚመጡት መልካም ነገሮች ጥላ ነው እንጂ፤ እውነተኛው አካል አይደለም፤ ስለዚህም በየዓመቱ ዘወትር ያለ ማቋረጥ የሚቀርበው ተደጋጋሚ መሥዋዕት፤ ለአምልኮ የሚቀርቡትን ሰዎች ፍጹም ሊያደርጋቸው ከቶ አይችልም። 2 ፍጹም ሊያደርጋቸው ቢችል ኖሮ፤ መሥዋዕት ማቅረቡን ይተውት አልነበረምን? ደግሞም ለአምልኮ የሚቀርቡት ሰዎች ለአንዴና ለመጨረሻ ጊዜ ስለሚነጹ፤ በኅሊናቸው ኅጢአተኝነት ባልተሰማቸውም ነበር። 3 ነገር ግን እነዚህ መሥዋዕቶች በየዓመቱ ኅጢአትን የሚያስታውሱ ናቸው፤ 4 ምክንያቱም የኮርማዎችና የፍየሎች ደም ኅጢአትን ማስወገድ አይችልም።

ዕብራውያን 10 የብሉይ ኪዳንን ወሰን በግልጽ ያሳያል። ሕጉ ጥላ ነበር፤ መሥዋዕቶቹ ይደገሙ ነበር፤ የኮርማዎችና የፍየሎች ደም ኃጢአትን ማስወገድ አልቻለም።

ስለዚህ “የብሉይ ኪዳን ደም ምንም አያደርግም ነበር” ማለት ትክክል አይደለም። ቃሉ ራሱ ማስተስረያ፤ ስርየትና መንጻት እንደነበረ ይናገራል። ነገር ግን ወስኑም ግልጽ ነው፡- ኅሊናን ፍጹም ማድረግና ኃጢአትን ለአንዴና ለመጨረሻ ጊዜ ማስወገድ አልቻለም።

ዋናው መርህ

እውነተኛ የኪዳን ውጤት ነበረው፤ ፍጹምና የመጨረሻ ፍጻሜው ግን በክርስቶስ ነው።

ክፍል አራት

የክርስቶስ ደም የብሉይ ኪዳንን ወሰን እንዴት ፈጸመ?

በብሉይ ኪዳን የእንስሳት ደም በእግዚአብሔር የተሰጠ ሥርዓት ነበር፤ ነገር ግን ተደጋጋሚ ነበር፤ ኅሊናን ፍጹም ማድረግ አልቻለም፤ ኃጢአትንም ለአንዴና ለመጨረሻ ጊዜ ማስወገድ አልቻለም። አዲስ ኪዳን ግን ወደ ክርስቶስ ሲመጣ ፍጹም የሆነ ለውጥ ያሳየናል።

1. ክርስቶስ የራሱን ደም ይዞ ገባ

ዕብራውያን 9:11-14

11 ክርስቶስ አሁን ስላሉት መልካም ነገሮች ሊቀ ካህናት ሆኖ በመጣ ጊዜ በሰው እጅ ወዳልተሠራችው፤ ከዚህ ፍጥረት ወዳ ልሆነችው ታላቅና ፍጹም ድንኳን ገባ። 12 የገባውም የፍየልንና የጥጃዎችን ደም ይዞ አይደለም፤ ነገር ግን የዘላለም ቤዛነት ሊያስገኝ የራሱን ደም ይዞ ወደ ቅድስተ ቅዱሳን ለአንዴና ለመጨረሻ ጊዜ ገባ። 13 የውጭ አካላቸው ይነጻ ዘንድ በረከሱ ሰዎች ላይ የሚረጨው የፍየሎችና የኮርማዎች ደም እንዲሁም የፍየሎችና የጊደር ዐመድ የሚቀድሳቸው ከሆነ፤ 14 በዘላለም መንፈስ አማካይነት ራሱን ነውር አልባ መሥዋዕት አድርጎ ለእግዚአብሔር ያቀረበው የክርስቶስ ደም ሕያው እግዚአብሔርን እንድናመልክ ኅሊናችንን ከምውት ሥራ እንዴት ይበልጥ ያነጻ ይሆን!

ቤዛነት (Redemption) — ዋጋ ተከፍሎ ከባርነት ወይም ከተያዘበት ሁኔታ ነጻ መውጣትን ያመለክታል።

ምውት ሥራ (Dead works) — መንፈሳዊ ሕይወትን ሊያስገኝ፤ ኅሊናን ሊያነጻ ወይም ሰውን በራሱ ሥራ ወደ እግዚአብሔር ሊያቀርብ የማይችል ሥራን ያመለክታል።

ዋናው ልዩነት ግልጽ ነው፡- የእንስሳት ደም ሳይሆን የክርስቶስ የራሱ ደም፤ ጊዜያዊ ውጤት ሳይሆን የዘላለም ቤዛነት፤ ውጫዊ መንጻት ብቻ ሳይሆን ኅሊናን ማንጻት።

2. ክርስቶስ መስዋዕቱን አልደገመም

ዕብራውያን 9:23–28

23 እንግዲህ የሰማያዊው ነገሮች ምሳሌ የሆኑት በእነዚህ ነገሮች ሊነጹ ግድ ነበር፤ በሰማይ ያሉት ነገሮች ግን ከዚህ በሚበልጥ መስዋዕት ይነጻሉ። 24 ክርስቶስ የእውነተኛዬቱ ድንኳን ምሳሌ ወደ ሆነችውና በሰው እጅ ወደ ተሠራችው መቅደስ አልገባም፤ ነገር ግን አሁን ስለ እኛ በእግዚአብሔር ፊት ለመታየት፤ ወደ እርሷ ወደ ሰማይ ገባ። 25 ሊቀ ካህናት የራሱ ያልሆነውን ደም ይዞ በየዓመቱ ወደ ቅድስተ ቅዱሳን እንደሚገባ፤ ክርስቶስ ራሱን ብዙ ጊዜ መስዋዕት ለማድረግ ወደ ሰማይ አልገባም። 26 እንዲህ ቢሆን ኖሮ፤ ዓለም ከተፈጠረ ጀምሮ ክርስቶስ ብዙ ጊዜ መከራን መቀበል ባስፈለገው ነበር። አሁን ግን በዘመናት መጨረሻ ራሱን መስዋዕት በማድረግ ኅጢአትን ለማስወገድ ለአንዴና ለመጨረሻ ጊዜ ተገልጦአል። 27 ሰው አንድ ጊዜ ሊሞት ከዚያም በኋላ በፍርድ ፊት ሊቆም ተወስኖበታል። 28 ክርስቶስ የብዙ ሰዎችን ኅጢአት ለመሸከም፤ እንዲሁ አንድ ጊዜ መስዋዕት ሆኖአል፤ ሁለተኛ ጊዜም ይገለጣል፤ ይህም ለሚጠባበቁት ድነትን ለማምጣት እንጂ ኅጢአትን ለመሸከም አይደለም።

ክርስቶስ ራሱን “ብዙ ጊዜ” መስዋዕት አላደረገም፤ ኅጢአትን ለማስወገድ “ለአንዴና ለመጨረሻ ጊዜ” ተገልጦአል። ይህ የክርስቶስን መስዋዕት የማይደገም መሆኑን በግልጽ ያሳያል።

3. አንዱ መስዋዕት ለዘላለም በቂ ነው

ዕብራውያን 10:10–18

5 ስለዚህ ክርስቶስ ወደ ዓለም በመጣ ጊዜ እንዲህ ብሎአል፤ “መስዋዕትንና መባን አልፈለግህም፤ ሥጋን ግን አዘጋጅህልኝ፤ 6 በሚቃጠል መስዋዕትና ለኅጢአት በሚቀርብ መስዋዕት ደስ አልተሰኘህም። 7 በዚያን ጊዜ እንዲህ አልሁ፤ ‘ስለ እኔ በመጽሐፍ እንደ ተጻፈ፤ አምላክ ሆይ፤ እነሆኝ፤ ፈቃድህን ለማድረግ መጥቻለሁ።’” 8 ሕጉ ይህ እንዲደረግ ቢያዝም፤ እርሱ ግን በመጀመሪያ፤ “መስዋዕትንና መባን፤ የሚቃጠል መስዋዕትንና ስለ ኅጢአት የሚቀርበውን መስዋዕት አልፈለግህም፤ ደስም አልተሰኘህበትም” ይላል። 9 ቀጥሎም፤ “እነሆኝ፤ ፈቃድህን ለማድረግ መጥቻለሁ” አለ፤ ሁለተኛውን ለመመሥረት የመጀመሪያውን ሻረ። 10 በዚህ ፈቃድ በኢየሱስ ክርስቶስ ሥጋ አማካይነት ለአንዴና ለመጨረሻ ጊዜ በቀረበው መስዋዕት ተቀድሰናል። 11 ካህን ሁሉ በየዕለቱ ቆሞ አገልግሎቱን ያከናውናል፤ ኅጢአትን ማስወገድ ከቶ የማይችሉትን እነዚያን መስዋዕቶች ዘወትር ያቀርባል። 12 ይህኛው ካህን ግን አንዱን መስዋዕት ለዘላለም አቅርቦ፤ በእግዚአብሔር ቀኝ ተቀምጦአል፤ 13 ከዚያን ጊዜ ጀምሮ ጠላቶቹ የእግሩ መረገጫ እስኪሆኑ ድረስ ይጠብቃል፤ 14 ምክንያቱም በአንዱ መስዋዕት እነዚያን የሚቀደሱትን ለዘላለም ፍጹማን አድርጎአቸዋል። 15 መንፈስ ቅዱስም ስለዚህ ነገር ይመሰክርናል፤ በመጀመሪያ እንዲህ ይላል፤ 16 “ከዚያም በኋላ ከእነርሱ ጋር የምገባው ኪዳን ይህ ነው፤ ይላል ጌታ፤ ሕጌን በልባቸው አኖራለሁ፤ በእእምሮአቸውም እጽፈዋለሁ።” 17 ደግሞም፤ “ኅጢአታቸውንና ዐመፃቸውን፤ ከእንግዲህ አላስብም” ይላል። 18 እነዚህ ይቅር ከተባሉ በኋላ ከእንግዲህ ስለ ኅጢአት የሚቀርብ መስዋዕት አይኖርም።

መቀደስ (Sanctification) — ለእግዚአብሔር መለየትና በቅድስና መኖርን ያመለክታል።

“ለአንዴና ለመጨረሻ ጊዜ”፤ “አንዱን መስዋዕት ለዘላለም”፤ “በአንዱ መስዋዕት ... ለዘላለም ፍጹማን” እና “ከእንግዲህ ስለ ኃጢአት የሚቀርብ መስዋዕት አይኖርም” የሚሉት አገላለጾች የክርስቶስን ሥራ በቂነትና ፍጹምነት ያሳያሉ።

ዋናው መርህ

የክርስቶስ መስዋዕት አንድ ጊዜ ተፈጽሞ ዘላለማዊ ውጤት ያለው ፍጹም ሥራ ነው።

ክፍል አምስት

በክርስቶስ ደም የተገኘው የአማኙ አዲስ አቋም

የክርስቶስ ደም በአዲስ ኪዳን ሲጠቀስ፣ ትኩረቱ አማኙ ደሙን እንዴት “እንደሚጠቀም” ላይ ሳይሆን፣ እግዚአብሔር በዚያ ደም ምን እንዳደረገለትና አማኙ በክርስቶስ ምን አቋም እንዳገኘ ላይ ነው።

1. በደሙ መጽደቅ (Justification)

ሮሜ 5፡9

አሁን በደሙ ከጸደቅን፣ ይልቁንም በእርሱ በኩል ከእግዚአብሔር ቀጣ እንዴት አንድንም!

መጽደቅ (Justification) — እግዚአብሔር አማኙን በክርስቶስ ምክንያት ጸድቆ አድርጎ መቁጠሩን ያመለክታል።

ጥቅሱ “በደሙ ከጸደቅን” ይላል። ስለዚህ የክርስቶስ ደም ከአማኙ መጽደቅና ከእግዚአብሔር ቁጣ መዳን ጋር በቀጥታ ተያይዟል።

2. በደሙ ቤዛነትና ይቅርታ

ኤፌሶን 1፡7

በእርሱም እንደ እግዚአብሔር ጸጋ ባለጠግነት መጠን፣ በደሙ በተደረገ ቤዛነት፣ የኃጢአትን ይቅርታ አገኘን፤

ይቅርታ (Forgiveness) — እግዚአብሔር የኃጢአትን ዕዳ ይቅር ብሎ ከሰው ላይ ማንሳቱን ያመለክታል።

1ኛ ጴጥሮስ 1፡18–19

18 ከቀድሞ አባቶቻችሁ ከወረሳችሁት ከንቱ ከሆነ ሕይወት የተዋጁችሁት በሚጠፋ ነገር፣ በብር ወይም በወርቅ እንዳልሆነ ታውቃላችሁ፤ 19 ነገር ግን እናንተ የተዋጁችሁት ነውርና እንከን እንደሌለበት በግ ደም፣ በክርስቶስ ክቡር ደም ነው።

የቤዛነቱ ዋጋ “የክርስቶስ ክቡር ደም” ነው።

3. በክርስቶስ ደም የራቀው ቀርቧል

ኤፌሶን 2፡13

አሁን ግን እናንተ ቀድሞ ርቃችሁ የነበራችሁ፣ በክርስቶስ ኢየሱስ ሆናችሁ በክርስቶስ ደም አማካይነት ቀርባችኋል።

መቅረብ (Access / Nearness) — በኃጢአት ምክንያት ከእግዚአብሔር ርቆ የነበረው ሰው በክርስቶስ የማዳን ሥራ ወደ እግዚአብሔር መቅረቡን ያመለክታል።

ጥቅሱ “ቀርባችኋል” ይላል። ይህ የአማኙን አዲስ አቋም ያሳያል። ቀድሞ ርቆ ነበር፤ አሁን ግን በክርስቶስ ደም ቀርቧል።

4. በኢየሱስ ደም ወደ ቅድስተ ቅዱሳን የመግባት ድፍረት አግኝተናል

ዕብራውያን 10:19–22

19 እንግዲህ ወንድሞች ሆይ፤ በኢየሱስ ደም ወደ ቅድስተ ቅዱሳን ለመግባት ድፍረት አግኝተናል፤ 20 ይኸውም በመጋረጃው ማለት በሥጋው በኩል በከፈተልን አዲስና ሕያው መንገድ ነው። 21 በእግዚአብሔር ቤት ላይ የተሾመ ታላቅ ሊቀ ካህናት ስላለን 22 ከክፉ ጎሊና ለመንጸት ልባችንን ተረጭተን፤ ሰውነታችንንም በንጹሕ ውሃ ታጥበን፤ በእውነተኛ ልብና በሙሉ እምነት ወደ እግዚአብሔር እንቅረብ።

ድፍረት (Confidence / Boldness) — በራሳችን ጽድቅ ሳይሆን በክርስቶስ ሥራ ምክንያት ወደ እግዚአብሔር በእርግጠኝነት መቅረብን ያመለክታል።

የደሙ ውጤት አማኙን ወደ እግዚአብሔር ያቀርበዋል፤ በኢየሱስ ደም የተገኘውን ድፍረት ተጠቅሞ እንዲቀርብ ይጠራዋል።

5. የኢየሱስ ደም ከኃጢአት ያነጻል

1ኛ ዮሐንስ 1:7–9

7 ነገር ግን እርሱ በብርሃን እንዳለ፤ እኛም በብርሃን ብንመላለስ እርስ በእርሳችን ኅብረት አለን፤ የልጁም የኢየሱስ ክርስቶስ ደም ከኃጢአት ሁሉ ያነጻናል። 8 ኃጢአት የለብንም ብንል፤ ራሳችንን እናስታለን፤ እውነትም በእኛ ውስጥ የለም። 9 ኃጢአታችንን ብንናዘዝ ኃጢአታችንን ይቅር ሊለን፤ ከዐመፃ ሁሉ ሊያነጻን እርሱ ታማኝና ጻድቅ ነው።

አዲስ ኪዳን ትኩረቱን በደሙ የተፈጸመው መንጻት፤ ይቅርታና አዲስ አቋም ላይ ያደርጋል።

ዋናው መርህ

የአዲስ ኪዳን ትኩረት፦ እግዚአብሔር በክርስቶስ ደም ምን እንዳደረገልንና እኛ በእርሱ ምን አቋም እንዳገኘን ነው።

ክፍል ስድስት

በአዲስ ኪዳን “የደም መርጨት” ምን ማለት ነው?

1. የብሉይ ኪዳን ዳራ — የኪዳኑ ደም

ዘፀአት 24:6-8

6 ሙሴ የደሙን እኩሌታ ወስዶ በጎድጓዳ ሣህኖች አኖረው፤ የቀረውንም እኩሌታ በመሠዊያው ላይ ረጨው። 7 ከዚያም የኪዳኑን መጽሐፍ ወስዶ ለሕዝቡ አነበበላቸው፤ እነርሱም፤ “እግዚአብሔር (ያህዌ) ያለውን ሁሉ እናደርጋለን፤ እንታዘዛለን” አሉ። 8 ከዚያም ሙሴ ደሙን ወሰደ፤ ሕዝቡም ላይ ረጭቶ፤ “ይህ እነዚህን ቃሎች በሰጠ ጊዜ፤ እግዚአብሔር (ያህዌ) ከእናንተ ጋር የገባው የቃል ኪዳኑ ደም ነው” አላቸው።

ኪዳን (Covenant) — እግዚአብሔር ከሕዝቡ ጋር የሚመሠርተው፤ በቃሉና በተስፋው የተወሰነ ግንኙነት ነው።

ከዚህ የብሉይ ኪዳን ዳራ በኋላ፤ አዲስ ኪዳን “መረጨት” የሚለውን ሐሳብ ወደ ክርስቶስና ወደ አማኙ አዲስ ኪዳናዊ አቋም ያመጣዋል። ይህን በግልጽ ከሚያሳዩት ክፍሎች አንዱ 1ኛ ጴጥሮስ 1:1-2 ነው።

2. “በደሙ ለተረጨት” — የአማኙ አዲስ ኪዳናዊ አቋም

1ኛ ጴጥሮስ 1:1-2

1 የኢየሱስ ክርስቶስ ሐዋርያ ጴጥሮስ፤ በጳጳሱ፤ በገላትያ፤ በቀጳዴቅያ፤ በእስያና በቢታንያ ተበትነው በመጽተኝነት ለሚኖሩ ለእግዚአብሔር ምርጦች፤ 2 እግዚአብሔር አብ አስቀድሞ ካወቃቸው፤ ኢየሱስ ክርስቶስን ለመታዘዝ በደሙ ለተረጨትና በመንፈስ አማካይነት ለተቀደሱት፤ ጸጋና ሰላም ይብዛላችሁ።

መቀደስ (Sanctification) — በመንፈስ አማካይነት ለእግዚአብሔር መለየትንና የእርሱ ሕዝብ መሆንን ያመለክታል።

መታዘዝ (Obedience) — ኢየሱስ ክርስቶስን ጌታ አድርጎ በመቀበል ለእርሱ ፈቃድና ቃል መገዛትን ያመለክታል።

በደሙ መረጨት (Sprinkling with his blood) — በክርስቶስ ደም ከተመሠረተው የአዲስ ኪዳን ግንኙነት፤ መንጻትና ለእግዚአብሔር መለየት ጋር የተያያዘውን የአማኙ አዲስ አቋም ያመለክታል።

ጴጥሮስ አማኞቹን “በደሙ ለተረጨት” ብሎ ይገልጻቸዋል። ይህ አገላለጽ መረጨቱን እነርሱ የሚፈጽሙት ተደጋጋሚ ሥርዓት ሳይሆን፤ በክርስቶስ ደም ያገኙትን አዲስ ኪዳናዊ አቋም እንደሚገልጽ ያሳያል።

ክፍሉ የማይለው፡-

“ደሙን በራሳችሁ ላይ ርጩ።”

“በየቀኑ በኢየሱስ ደም ራሳችሁን ሸፍኑ።”

“ሌሎችን በኢየሱስ ደም ርጩ።”

ይልቁንም አማኞቹን አስቀድሞ “በደሙ ለተረጨች” ብሎ ይገልጻቸዋል። መረጨቱ እዚህ አማኙ ደጋግሞ እንዲፈጽመው የተሰጠ ትእዛዝ ሳይሆን፤ በክርስቶስ ደም ያገኘውን አዲስ ኪዳናዊ አቋም የሚገልጽ ነው።

3. “ወደ ተረጨው ደም ደርሳችኋል”

ዕብራውያን 12፡22–24

22 እናንተ ግን ወደ ጽዮን ተራራ፤ ወደ ሰማያዊት ኢየሩሳሌም፤ ወደ ሕያው እግዚአብሔር ከተማ መጥታችኋል፤ በደስታ ወደ ተሰበሰቡት ወደ አእላፋት መላእክት፤ 23 ሰማቸው በሰማይ ወደ ተጻፈው ወደ በኩራት ማኅበር ቀርባችኋል፤ የሁሉ ዳኛ ወደ ሆነው ወደ እግዚአብሔር፤ ፍጹምነትን ወዳገኙት ወደ ጸድቃን መንፈሶች፤ 24 የአዲስ ኪዳን መካከለኛ ወደ ሆነው ወደ ኢየሱስ፤ እንዲሁም ከአቤል ደም የተሻለ ቃል ወደሚናገረው ወደ ተረጨው ደም ደርሳችኋል።

መካከለኛ (Mediator) — በኪዳን ግንኙነት ውስጥ በሁለት ወገኖች መካከል የሚቆምን ያመለክታል። በአዲስ ኪዳን መካከለኛው ኢየሱስ ነው።

የጥቅሱን አገላለጽ ልብ ብለን ስናይ፡- “መጥታችኋል”፤ “ቀርባችኋል”፤ “ደርሳችኋል” ይላል። ይህም የአማኞቹን የተገኘ አቋም ይገልጻል።

ክፍሉ የማይለው፡-

“ደሙን ውሰዱና በራሳችሁ ላይ ርጩ።”

“ተረጨውን ደም በሌሎች ላይ ተግብሩ።”

ይልቁንም “ወደ ተረጨው ደም ደርሳችኋል” ይላል።

4. “ልባችንን ተረጭተን” — የተፈጸመ መንጻትና የመቅረብ መሠረት

ዕብራውያን 10፡19–22

19 እንግዲህ ወንድሞች ሆይ፤ በኢየሱስ ደም ወደ ቅድስተ ቅዱሳን ለመግባት ድፍረት አግኝተናል፤ 20 ይኸውም በመጋረጃው ማለት በሥጋው በኩል በከፈተልን አዲስና ሕያው መንገድ ነው። 21 በእግዚአብሔር ቤት ላይ የተሾመ ታላቅ ሊቀ ካህናት ስላለን 22 ከክፉ ኅሊና ለመንጻት ልባችንን ተረጭተን፤ ሰውነታችንንም በንጹሕ ውሃ ታጥበን፤ በእውነተኛ ልብና በሙሉ እምነት ወደ እግዚአብሔር እንቅረብ።

እዚህም የጥቅሱ ዋና ጥሪ “ወደ እግዚአብሔር እንቅረብ” የሚለው ነው። “ልባችንን ተረጭተን” የሚለው፤ በክርስቶስ ሥራ የተገኘውን የውስጥ መንጻትና ወደ እግዚአብሔር የመቅረብ አቋም ይገልጻል።

ክፍሉ የማይለው፡-

“ልባችሁን በደሙ ደጋግማችሁ ርጩ።”

“የኢየሱስን ደም በሌሎች ላይ ርጩ።”

“በደሙ ቤታችሁን ሸፍኑ።”

የክፍሉ መደምደሚያ

1ኛ ጴጥሮስ 1:2፦ “በደሙ ለተረጨኩት” ይላል። ዕብራውያን 12:24፦ “ወደ ተረጨው ደም ደርሳችኋል” ይላል። ዕብራውያን 10:22፦ “ልባችንን ተረጭተን... ወደ እግዚአብሔር እንቅረብ” ይላል።

ዋናው መርህ

ሦስቱም አገላለጾች መረጨቱን አማኙ ደጋግሞ የሚፈጽመው ተግባር አድርገው አያቀርቡትም፤ በክርስቶስ ደም ከተፈጸመው የኪዳን፣ የመንጻትና የመቅረብ ሥራ ጋር ያያይዙታል።

ክፍል ሰባት

“በደም መሸፈን” — መጽሐፍ ቅዱስ በእርግጥ ምን ይላል?

አሁን ወደ ጥናታችን ዋና ጥያቄ እንቀርባለን። “በኢየሱስ ደም እሸፍንሃለሁ” ወይም “በኢየሱስ ደም ተሸፈን” የሚለውን አገላለጽ በትክክል ለመመርመር፣ “መሸፈን” የሚለው ሐሳብ በመጽሐፍ ቅዱስ ምንን እንደሚገልጽ መጀመሪያ ማየት ያስፈልጋል።

1. መጽሐፍ ቅዱስ “ኃጢአት መሸፈን” ይናገራል

መዝሙር 32፡1-2

1 መተላለፉ ይቅር የተባለለት ፣ ኀጢአቱም የተሸፈነለት ፣ እንዴት ቡሩክ ነው ! 2 እግዚአብሔር ኀጢአቱን የማይቈጥርበት ፣ በመንፈሱም ሽንገላ የሌለበት ሰው ፣ እርሱ ቡሩክ ነው።

መሸፈን (Covering) — በዚህ ዐውድ ኃጢአት ይቅር መባሉንና እግዚአብሔር ኃጢአቱን በሰውየው ላይ አለመቁጠሩን ያመለክታል።

ጥቅሱ ራሱ ትርጉሙን ያበራራል፡- “መተላለፉ ይቅር የተባለለት”፣ “ኀጢአቱም የተሸፈነለት”፣ “እግዚአብሔር ኀጢአቱን የማይቈጥርበት”። ስለዚህ በዚህ ክፍል “መሸፈን” የሚለው ሰውን በደም መሸፈንን ሳይሆን፣ ኃጢአት ይቅር መባሉን ይገልጻል።

ክፍሉ የማይለው፡-

“ሰውን በደም ሸፍኑ።”

“ቤታችሁን በደም ሸፍኑ።”

2. በፋሲካ ደሙ “ምልክት” ነበር

ዘፀአት 12፡13

ደሙም ያላችሁበትን ቤት ለይቶ የሚያሳይ ምልክት ይሆንላችኋል፤ እኔ ደሙን በማይበት ጊዜ እናንተን አልፋለሁ፤ ግብፅን ስቀጣ መቅሠፍቱ አይደርስባችሁም።

ምልክት (Sign) — እግዚአብሔር በተወሰነ ሁኔታ ለሕዝቡ የሰጠውን እውነትና ተግባር የሚያመለክት የሚታይ ምልክት ነው።

በፋሲካ ደሙ በበሩ መቃንና ጉብን ላይ በእውነት ተቀብቶ ነበር፤ ነገር ግን ጥቅሱ ደሙን “ምልክት” ብሎ ይጠራዋል። ይህንን ታሪካዊ ሁኔታ በቀጥታ ወደ ዛሬው አማኝ ሕይወት ለማምጣት፣ አዲስ ኪዳን ይህን እንዲደረግ የሚያስተምር ግልጽ ማስረጃ ያስፈልጋል።

ክፍሉ የማይለው፡-

“በየትውልዱ ቤቶቻችሁን በደም ሸፍኑ።”

“ልጆቻችሁን በደም ሸፍኑ።”

“ንብረታችሁን በደም ሸፍኑ።”

3. የፋሲካው በግ ወደ ክርስቶስ ያመለክታል

1ኛ ቆሮንቶስ 5፡7

አሁን ያለ እርሾ እንደሆናችሁ ሁሉ አዲስ ሊጥ እንድትሆኑ አሮጌውን እርሾ አስወግዱ፤ የፋሲካ በጋችን የሆነው ክርስቶስ ተሠውቶአልና።

ፋሲካ (Passover) — እግዚአብሔር እስራኤልን ከግብፅ ፍርድ ባዳነበት ታሪካዊ ክስተትና የዚያ ክስተት መታሰቢያ ነው።

አዲስ ኪዳን ፋሲካን ወደ ክርስቶስ ያመጣዋል፡- “የፋሲካ በጋችን የሆነው ክርስቶስ ተሠውቶአልና።” በፋሲካ የነበረውን የበር መቃን ላይ ደም የመቀባት ተግባር አዲስ ኪዳን እንደ ክርስቲያን ሥርዓት አይደግመውም፤ ፍጻሜውን በተሠዋው ክርስቶስ ያሳያል።

ክፍሉ የማይለው፡-

“የፋሲካውን የደም መቀባት አሁንም በመንፈሳዊ መልክ ቀጥሎ።”

4. አዲስ ኪዳን ስለ ጥበቃ ሲናገር ምን ይላል?

1ኛ ዮሐንስ 5፡18

ከእግዚአብሔር የተወለደ ሁሉ ኀጢአት እንደማያደርግ ነገር ግን የእግዚአብሔር ልጅ እንደሚጠብቀው፤ ከፉውም እንደማይነካው እናውቃለን።

ጥበቃ (Protection) — እግዚአብሔር የራሱ የሆኑትን በሥልጣኑና በእንክብካቤው መጠበቁን ያመለክታል።

እዚህ ጥበቃው በግልጽ ከእግዚአብሔር ልጅ ጋር ተያይዟል፡- “የእግዚአብሔር ልጅ እንደሚጠብቀው” ይላል።

ክፍሉ የማይለው፡-

“ጥበቃ ለማግኘት በየቀኑ ደሙን በራሳችሁ ላይ ሸፍኑ።”

5. “በበጉ ደም ድል ነሡት” ምን ማለት ነው?

ራእይ 12:10-11

10 ከዚህ በኋላ ታላቅ ድምፅ በሰማይ እንዲህ ሲል ሰማሁ፤ “አሁን የአምላካችን ማዳን፣ ጎይልና መንግሥት፣ የእርሱ ክርስቶስ ሥልጣንም መጥቶአል። ቀንና ሌሊት በአምላካችን ፊት ሲከላቸው የነበረው፣ የወንድሞቻችን ከሳሽ ተጥሎአልና።” እነርሱም በበጉ ደም፣ በምስክርነታቸውም ቃል፣ ድል ነሡት፤ እስከ ሞት ድረስ እንዲለነፍሳቸው አልሳሱም።

ድል መንሣት (Overcoming) — በክርስቶስ የተፈጸመውን የማዳን ሥራ በእምነት ተቀብሎ፣ ለክርስቶስ ታማኝ ሆኖ እስከ መጨረሻ መጽናት ነው።

ጥቅሱ ድሉን ከበጉ ደም፣ ከምስክርነታቸው ቃልና እስከ ሞት ካለው ታማኝነታቸው ጋር ያያይዛል።

ክፍሉ የማይለው፡-

“ደሙን በሰይጣን ላይ ርጬ።”

“ደሙን በቃላችሁ በጠላት ላይ ተግብሩ።”

“በደሙ ራሳችሁን ሸፍናችሁ ድል ንሡ።”

የክፍሉ መደምደሚያ

- ◆ መዝሙር 32:1-2 — የተሸፈነው ኃጢአት ነው።
- ◆ ዘፀአት 12:13 — የፋሲካው ደም ምልክት ነበር።
- ◆ 1ኛ ቆሮንቶስ 5:7 — የፋሲካው ፍጻሜ በተሠዋው ክርስቶስ ይታያል።
- ◆ 1ኛ ዮሐንስ 5:18 — የእግዚአብሔር ልጅ አማኙን ይጠብቃል።
- ◆ ራእይ 12:10-11 — አማኞች በበጉ ደምና በምስክርነታቸው ቃል ድል ነሡ።

ዋናው መርህ

“በኢየሱስ ደም ሰውን፣ ቤትን ወይም ንብረትን ሸፍኑ” የሚል ትእዛዝ ከእነዚህ ክፍሎች አይገኝም።

ክፍል ስምንት

“በኢየሱስ ደም እሸፍንሃለሁ” — አዲስ ኪዳን ለአማኙ የሰጠው ትእዛዝ ነውን?

እስካሁን የተመለከትናቸው ጥቅሶች የክርስቶስን ደም ታላቅነትና ውጤት በግልጽ ያሳያሉ። ዋናው ጥያቄ ግን “የክርስቶስ ደም ኃይል አለውን?” የሚል አይደለም፤ ይልቁንም፡- አዲስ ኪዳን አማኙን የክርስቶስን ደም በራሱ፣ በሌላ ሰው፣ በቤቱ ወይም በንብረቱ ላይ “እንዲሸፍን” ትእዛዝ ይሰጠዋልን? የሚለው ነው።

1. የተፈጸመ ሥራና ትእዛዝ መለየት አለባቸው

የተፈጸመ ሥራ (Accomplished work) — ክርስቶስ በመስቀሉ፣ በሞቱና በደሙ አንድ ጊዜ ያከናወነውን የማዳን ሥራ ያመለክታል።

ትእዛዝ (Command) — አማኙ አንድን ተግባር እንዲፈጽም በግልጽ የተሰጠው መመሪያ ነው።

ይህ ልዩነት ካልተጠበቀ፣ ክርስቶስ ያደረገልንን ሥራ እኛ ደጋግመን እንድንፈጽመው እንደታዘዝን ልንቆጥረው እንችላለን።

2. “በደሙ ከጸደቅን”

ሮሜ 5:9

አሁን በደሙ ከጸደቅን፣ ይልቁንም በእርሱ በኩል ከእግዚአብሔር ቀኑን እንዴት አንድንም!

ክፍሉ የማይለው፡-

“ደሙን በራሳችሁ ላይ ተግብሩና ጽደቁ።”

ይልቁንም “በደሙ ከጸደቅን” ይላል።

3. “በደሙ ቤዛነትና ይቅርታ አገኘን”

ኤፌሶን 1:7

በእርሱም እንደ እግዚአብሔር ጸጋ ባለጠግነት መጠን፣ በደሙ በተደረገ ቤዛነት፣ የኅጢአትን ይቅርታ አገኘን፤

ክፍሉ የማይለው፡-

“ቤዛነትን ለማግኘት ደሙን በየጊዜው ተግብሩ።”

4. “በክርስቶስ ደም ቀርባችኋል”

ኤፌሶን 2:13

አሁን ግን እናንተ ቀድሞ ርቃችሁ የነበራችሁ፤ በክርስቶስ ኢየሱስ ሆናችሁ በክርስቶስ ደም አማካይነት ቀርባችኋል።

ክፍሉ የማይለው፡-

“ወደ እግዚአብሔር ለመቅረብ ደሙን በራሳችሁ ላይ ሸፍኑ።”

5. “በኢየሱስ ደም... ድፍረት አግኝተናል”

ዕብራውያን 10:19-22

19 እንግዲህ ወንድሞች ሆይ፤ በኢየሱስ ደም ወደ ቅድስተ ቅዱሳን ለመግባት ድፍረት አግኝተናል፤ 20 ይኸውም በመጋረጃው ማለት በሥጋው በኩል በከፈተልን አዲስና ሕያው መንገድ ነው። 21 በእግዚአብሔር ቤት ላይ የተሾመ ታላቅ ሊቀ ካህናት ስላለን 22 ከክፉ ኅሊና ለመንጸት ልባችንን ተረጭተን፤ ሰውነታችንንም በንጹሕ ውሃ ታጥበን፤ በእውነተኛ ልብና በሙሉ እምነት ወደ እግዚአብሔር እንቅረብ።

ይህ ክፍል በጣም ግልጽ ልዩነት ያሳያል፡- የተገኘው፡- “ድፍረት አግኝተናል።” የተሰጠው ጥሪ፡- “ወደ እግዚአብሔር እንቅረብ።”

ክፍሉ የማይለው፡-

“ደሙን በራሳችሁ ላይ ርጩ።”

“በደሙ ቤታችሁን ሸፍኑ።”

“ደሙን በሌሎች ላይ ተግብሩ።”

6. ኃጢአት ሲኖር የተሰጠው መመሪያ

1ኛ ዮሐንስ 1:7-9

7 ነገር ግን እርሱ በብርሃን እንዳለ፤ እኛም በብርሃን ብንመላለስ እርስ በእርሳችን ኅብረት አለን፤ የልጁም የኢየሱስ ክርስቶስ ደም ከኃጢአት ሁሉ ያነጻናል። 8 ኃጢአት የለብንም ብንል፤ ራሳችንን እናስታለን፤ እውነትም በእኛ ውስጥ የለም። 9 ኃጢአታችንን ብንናዘዝ ኃጢአታችንን ይቅር ሊለን፤ ከዐመፃ ሁሉ ሊያነጻን እርሱ ታማኝና ጻድቅ ነው።

እዚህ የኢየሱስ ደም ከኃጢአት ሁሉ እንደሚያነጻ ይነገራል። አማኙ የተሰጠው መመሪያ ግን፡- “ኃጢአታችንን ብንናዘዝ” የሚለው ነው።

ክፍሉ የማይለው፡-

“ኃጢአት ስትሠሩ ደሙን እንደገና በራሳችሁ ላይ ሸፍኑ።”

7. መደምደሚያ

- ◆ በደሙ ጸድቀናል።
- ◆ በደሙ ቤዛነትና ይቅርታ አግኝተናል።
- ◆ በክርስቶስ ደም ቀርበናል።
- ◆ በኢየሱስ ደም ድፍረት አግኝተናል።
- ◆ በደሙ ተረጭተናል።
- ◆ የኢየሱስ ደም ከኃጢአት ሁሉ ያነጻናል።

ዋናው መርህ

እስካሁን በተመለከትናቸው ክፍሎች “በኢየሱስ ደም ሌሎችን፣ ቤትን፣ ልጆችን ወይም ንብረትን ሸፍኑ” የሚል የአዲስ ኪዳን ትእዛዝ አላገኘንም።

ክፍል ዘጠኝ

“በኢየሱስ ደም እሸፍንሃለሁ” የሚለው አገላለጽ ችግሩ በየት ነው?

በመጀመሪያ የጥናቱን ዓላማ ግልጽ ማድረግ ያስፈልጋል። ጥያቄው “የክርስቶስ ደም ኃይል አለውን ወይስ የለውም?” የሚል አይደለም። መጽሐፍ ቅዱስ የክርስቶስ ደም ለቤዛነት፣ ለመጽደቅ፣ ለይቅርታ፣ ለመንጻት፣ ለመቀደስና ወደ እግዚአብሔር ለመቅረብ ያለውን ወሳኝ ሥራ በግልጽ ያስተምራል።

ጥያቄው ይህ ነው፡- መጽሐፍ ቅዱስ ለደሙ የሰጠውን ዓላማና አጠቃቀም እንከተላለንን፣ ወይስ በቃሉ ያልተሰጠ አዲስ አጠቃቀም እንጨምርበታለን?

1. የተፈጸመውን የክርስቶስ ሥራ ወደ ተደጋጋሚ ተግባር የመቀየር አደጋ

አዲስ ኪዳን “በደሙ ከጸደቅን”፣ “በደሙ በተደረገ ቤዛነት፣ የኅጢአትን ይቅርታ አገኘን”፣ “በኢየሱስ ደም... ድፍረት አግኝተናል” ይላል። እነዚህ አገላለጾች የክርስቶስን የተፈጸመ ሥራ እና አማኝ በዚያ ሥራ ያገኘውን አቋም ይገልጻሉ።

ክፍሎቹ የማይሉት፡-

“ደሙን ደጋግማችሁ በራሳችሁ ላይ ተግብሩ።”

“በየቀኑ ደሙን በሌሎች ላይ ሸፍኑ።”

ስለዚህ “በኢየሱስ ደም እሸፍንሃለሁ” የሚለው አገላለጽ ክርስቶስ የፈጸመውን ሥራ አማኝ በቃሉ ደጋግሞ የሚተገብረው ሥርዓት እንደሆነ ካስተማረ፣ ችግሩ በዚያ ይጀምራል።

2. የብሉይ ኪዳንን የደም አተገባበር በቀጥታ ወደ አዲስ ኪዳን የማምጣት ችግር

በፋሲካ ደሙ በቤቶች መቃንና ጉበን ላይ ተቀብቶ ነበር። እግዚአብሔርም ደሙን “ምልክት” ብሎ ጠርቶታል። አዲስ ኪዳን ግን የፋሲካን ፍጻሜ ወደ ክርስቶስ ይመራል፡- “የፋሲካ በጋችን የሆነው ክርስቶስ ተሠውቶአልና።”

ክፍሉ የማይለው፡-

“የበሩ መቃን ላይ የተደረገውን የደም አተገባበር አሁን በመንፈሳዊ መልክ ቀጥሉ።”

“ቤቶቻችሁንና ጉብረቶቻችሁን በክርስቶስ ደም ሸፍኑ።”

3. የደሙን ኃይል ከተወሰነ የቃል አገላለጽ ጋር የማያያዝ አደጋ

ቀመር (Formula) — አንድን የተወሰነ ቃል በመናገር ብቻ መንፈሳዊ ውጤት እንደሚፈጠር የሚታሰብበት አጠቃቀም ነው።

የክርስቶስ ደም ኃይል ያለው “ደም” የሚለው ቃል በመነገሩ አይደለም። ኃይሉ ያለው በክርስቶስ ማንነት፣ በመስቀሉ ሥራና በተፈጸመው መስዋዕት ውስጥ ነው።

ራእይ 12:10-11

10 ከዚህ በኋላ ታላቅ ድምፅ በሰማይ እንዲህ ሲል ሰማሁ፤ "አሁን የአምላካችን ማዳን፤ ጎይልና መንግሥት፤ የእርሱ ክርስቶስ ሥልጣንም መጥቶአል። ቀንና ሌሊት በአምላካችን ፊት ሲከሳቸው የነበረው፤ የወንድሞቻችን ከሳሽ ተጥሎአልና።" እነርሱም በበጉ ደም፤ በምስክርነታቸውም ቃል፤ ድል ነሡት፤ እስከ ሞት ድረስ እንኳ፤ ለነፍሳቸው አልሳሱም።

ክፍሉ የማይለው፡-

“የኢየሱስ ደም የሚለውን ቃል ተደጋግማችሁ ተናገሩ፤ በዚህም ጠላትን ድል ንሡ።”

4. እምነትን ከክርስቶስ ወደ አገላለጹ የማዞር አደጋ

እምነት (Faith) — ተስፋችንን በራሳችን ቃል ወይም ሥርዓት ላይ ሳይሆን፤ በክርስቶስና እርሱ ባከናወነው ሥራ ላይ ማድረግ ነው።

አንድ አማኝ “ይህን ቃል ካልተናገርሁ ጥበቃ አላገኝም” ወይም “በየቀኑ ቤቴን በደም ካልሸፈንሁ ክፉ ነገር ሊደርስብኝ ይችላል” ብሎ ካመነ፤ ችግሩ የክርስቶስን ደም መናቅ አይደለም፤ እምነቱን ከክርስቶስ ወደ አንድ የቃል ሥርዓት ማዛወሩ ነው።

1ኛ ዮሐንስ 5:18

ከእግዚአብሔር የተወለደ ሁሉ ኅጢአት እንደማያደርግ ነገር ግን የእግዚአብሔር ልጅ እንደሚጠብቀው፤ ከፉውም እንደማይነካው እናውቃለን።

ትኩረቱ በአገላለጹ ላይ ሳይሆን በእግዚአብሔር ልጅ ላይ ነው።

5. ይህን አገላለጽ የሚጠቀም አማኝን መፍረድ የጥናቱ ዓላማ አይደለም

አንድ አማኝ “በኢየሱስ ደም እሸፍንሃለሁ” ሲል፤ በልቡ “ጌታ ይጠብቅህ”፤ “ክርስቶስ ይጠብቅህ” ወይም “በክርስቶስ የማዳን ሥራ ታመን” ማለት ሊፈልግ ይችላል። ስለዚህ የሰውን ልብ መፍረድ አይገባም። ጥናቱ የሚመረምረው የሰውን ዓላማ ሳይሆን የአገላለጹን መጽሐፍ ቅዱሳዊ መሠረት ነው።

6. ችግሩ በአገላለጹ ብቻ ሳይሆን ከአገላለጹ ጋር በሚሰጠው ትርጉም ላይ ነው

አንድ ሰው “በኢየሱስ ደም እሸፍንሃለሁ” ሲል “ጌታ ይጠብቅህ” የሚል ሐሳብ ብቻ ካለው፤ “ይህን ካልተናገርን የክርስቶስ ደም አይሠራም” ወይም “ደሙን በቃላችን በአንድ ሰው ላይ ማስቀመጥ አለብን” ከሚል ትምህርት ጋር አንድ አይደለም።

ዋናው መርህ

የክርስቶስን ደም እናክብር፤ ነገር ግን መጽሐፍ ቅዱስ ለደሙ ያልሰጠውን አጠቃቀም አንጨምርበት።

ክፍል አሥር

እንግዲህ አማኙ በክርስቶስ ደም ላይ በትክክል እንዴት ይቆማል?

“በክርስቶስ ደም ላይ መቆም” ማለት ደሙን እንደ ቃላዊ ቀመር ደጋግሞ መጥራት አይደለም። ይልቁንም እግዚአብሔር በክርስቶስ ደም ያከናወነውን ሥራ በእምነት መቀበል፤ በዚያ እውነት መታመንና በዚያ እውነት መኖር ነው።

1. በደሙ የተፈጸመውን ማስተሰረያ በእምነት መቀበል

ሮሜ 3:23-26

23 ምክንያቱም ሁሉም ጎጠኦችን ሠርተዋል፤ የእግዚአብሔርም ክብር ጎድሎአቸዋል፤
24 በኢየሱስ ክርስቶስ በሆነው ቤዛነት እንዲያው በጸጋው ጸድቀዋል፤ 25 በደሙም በሆነው እምነት፤ እግዚአብሔር የማስተሰረያ መሥዋዕት አድርጎ አቅርቦታል፤ ይህንም ያደረገው ቀድሞ የተፈጸመውን ጎጠኦች ሳይቀጣ በትዕግሥት በማለፍ ጽድቁን ለማሳየት ነው፤ 26 በአሁኑ ዘመን ይህን ያደረገው፤ ጽድቁን ይኸውም እርሱ ራሱ ጸድቆ ሆኖ፤ በኢየሱስ የሚያምነውን የሚያጸድቅ መሆኑን፤ ለማሳየት ነው።

እምነት (Faith) — በራስ ሥራ፤ በራስ ብቃት ወይም በተወሰነ የቃል አገላለጽ ላይ ሳይሆን፤ በክርስቶስና በተፈጸመው የማዳን ሥራ ላይ መታመን ነው።

ክፍሉ የማይለው፡-

“የደሙን ኃይል ለማንቀሳቀስ የተወሰነ ቃል ተናገሩ።”

2. በደሙ በተከፈተው መንገድ ወደ እግዚአብሔር መቅረብ

ዕብራውያን 10:19-22

19 እንግዲህ ወንድሞች ሆይ፤ በኢየሱስ ደም ወደ ቅድስተ ቅዱሳን ለመግባት ድፍረት አግኝተናል፤ 20 ይኸውም በመጋረጃው ማለት በሥጋው በኩል በከፈተልን አዲስና ሕያው መንገድ ነው። 21 በእግዚአብሔር ቤት ላይ የተሾመ ታላቅ ሊቀ ካህናት ስላለን 22 ከክፉ ጎሊና ለመንጸት ልባችንን ተረጭተን፤ ሰውነታችንንም በንጹሕ ውሃ ታጥበን፤ በእውነተኛ ልብና በሙሉ እምነት ወደ እግዚአብሔር እንቅረብ።

ክፍሉ የማይለው፡-

“ወደ እግዚአብሔር ከመቅረባችሁ በፊት ደሙን በራሳችሁ ላይ ሸፍኑ።”

3. በብርሃን መመላለስና ኃጢአትን መናዘዝ

1ኛ ዮሐንስ 1:7-9

7 ነገር ግን እርሱ በብርሃን እንዳለ፣ እኛም በብርሃን ብንመላለስ እርስ በእርሳችን ኅብረት አለን፤ የልጁም የኢየሱስ ክርስቶስ ደም ከኃጢአት ሁሉ ያነጻጻል።⁸ ኃጢአት የለብንም ብንል፣ ራሳችንን እናስታለን፤ እውነትም በእኛ ውስጥ የለም። 9 ኃጢአታችንን ብንናዘዝ ኃጢአታችንን ይቅር ሊለን፣ ከዐመፃ ሁሉ ሊያነጻን እርሱ ታማኝና ጻድቅ ነው።

በብርሃን መመላለስ (Walking in the light) — እግዚአብሔር በገለጠው እውነት መኖርና ኃጢአትን በጨለማ አለመደበቅ ነው።

መናዘዝ (Confession) — ኃጢአትን ኃጢአት መሆኑን ተቀብሎ በእግዚአብሔር ፊት መናገር ነው።

ክፍሉ የማይለው፡-

“ኃጢአት ስትሠሩ እንደገና በደሙ ራሳችሁን ሸፍኑ።”

4. በዘላለም ኪዳን ደም ውስጥ ታዛዥ ሕይወት መኖር

ዕብራውያን 13:20-21

20 በዘላለም ኪዳን ደም የበጎች ታላቅ እረኛ የሆነውን ጌታችን ኢየሱስን ከሞት ያስነሣው የሰላም አምላክ፤²¹ ፈቃዱን እንድታደርጉ በመልካም ነገር ሁሉ ያስታጥቃችሁ፤ ደስ የሚያስኘውንም በኢየሱስ ክርስቶስ በኩል በእኛ ያድርግ፤ ለእርሱ እስከ ዘላለም ድረስ ክብር ይሁን፤ አሜን።

ዘላለም ኪዳን (Eternal Covenant) — በክርስቶስ የተመሠረተውንና ዘላለማዊ ውጤት ያለውን የእግዚአብሔር ኪዳን ያመለክታል።

ታዛዥነት (Obedience) — እግዚአብሔር ፈቃዱን እንደገለጠው በእምነት መፈጸም ነው።

“የዘላለም ኪዳን ደም” ከተጠቀሰ በኋላ ጸሎቱ ወደ “ፈቃዱን እንድታደርጉ” ይመራል። ስለዚህ በደሙ ላይ መቆም የደሙን ስም ብቻ መጥራት ሳይሆን፣ በኪዳኑ እውነት ውስጥ በመኖር የእግዚአብሔርን ፈቃድ መፈጸም ነው።

5. በበጉ ደም የተገኘውን ድል በታማኝነት መኖር

ራእይ 12:10-11

10 ከዚህ በኋላ ታላቅ ድምፅ በሰማይ እንዲህ ሲል ሰማሁ፤ “አሁን የአምላካችን ማዳን፣ ኅይልናመንግሥት፣የእርሱ ክርስቶስ ሥልጣንም መጥቶአል።¹¹ ምንም እንኳን ሌሊት በአምላካችን ፊት ሲከሰታው የነበረው የወንድሞቻችን ከሳሽ ተጥሎአልና።” እነርሱም በበጉ ደም፣በምስክርነታቸውም ቃል፣ድል ነሡት፤እስከ ሞት ድረስ እንኳ፣ለነፍሳቸው አልሳሱም።

ታማኝነት (Faithfulness) — መከራና ሞት እንኳ ቢገጥም፣ ክርስቶስን አለመካድና በእርሱ መጽናት ነው።

ክፍሉ የማይለው፡-

“ደሙን በጠላት ላይ በቃል ተግብሩ።”

የክፍሉ መደምደሚያ

- ◆ በክርስቶስ የተፈጸመውን ማስተሰረያ በእምነት መቀበል፤
- ◆ በደሙ የተገኘውን መጽደቅና ቤዛነት ማመን፤
- ◆ በደሙ በተከፈተው መንገድ ወደ እግዚአብሔር መቅረብ፤
- ◆ በብርሃን መመላለስ፤
- ◆ ኃጢአትን መናዘዝ፤
- ◆ በዘላለም ኪዳኑ እውነት በታዘዥነት መኖር፤
- ◆ ለክርስቶስ እስከ መጨረሻ ታማኝ መሆን።

ዋናው መርህ

በክርስቶስ ደም ላይ መቆም በደሙ ስም የተወሰነ ቀመር መናገር ሳይሆን፤ በደሙ የተፈጸመውን ሥራ በእምነት ተቀብሎ በዚያ እውነት መኖር ነው።

ክፍል አሥራ አንድ

የክርስቶስ ደም ምን አድርጎልናል? — የጥናቱ ዋና እውነቶች በአንድ ላይ

እስካሁን የተመለከትናቸውን ክፍሎች በአንድ ላይ ስናይ፣ አዲስ ኪዳን የክርስቶስን ደም ከብዙ የማዳን እውነቶች ጋር ያያይዘዋል። ደሙ በቃላዊ ቀመር የሚንቀሳቀስ ነገር ሆኖ ሳይሆን፣ ክርስቶስ በሞቱ ያከናወነውን ፍጹምና በቂ የማዳን ሥራ በመግለጽ ይቀርባል።

1. በደሙ የዘላለም ቤዛነት አግኝተናል

ዕብራውያን 9:11–14

11 ክርስቶስ አሁን ስላሉት መልካም ነገሮች ሊቀ ካህናት ሆኖ በመጣ ጊዜ በሰው እጅ ወዳልተሠራቸው፣ ከዚህ ፍጥረት ወዳ ልሆነችው ታላቅና ፍጹም ድንኳን ገባ። 12 የገባውም የፍየልንና የጥጃዎችን ደም ይዞ አይደለም፤ ነገር ግን የዘላለም ቤዛነት ሊያስገኝ የራሱን ደም ይዞ ወደ ቅድስተ ቅዱሳን ለአንዴና ለመጨረሻ ጊዜ ገባ። 13 የውጭ አካላቸው ይነጻ ዘንድ በረከሱ ሰዎች ላይ የሚረጨው የፍየሎችና የኮርማዎች ደም እንዲሁም የፍየሎችና የጊደር ዐመድ የሚቀድሳቸው ከሆነ፣ 14 በዘላለም መንፈስ አማካይነት ራሱን ነውር አልባ መሥዋዕት አድርጎ ለእግዚአብሔር ያቀረበው የክርስቶስ ደም ሕያው እግዚአብሔርን እንድናመልክ ጎሊናችንን ከምውት ሥራ እንዴት ይበልጥ ያነጻ ይሆን!

ጥቅሱ “ለአንዴና ለመጨረሻ ጊዜ” እና “የዘላለም ቤዛነት” በማለት የሥራውን ፍጹምነት ያሳያል።

ክፍሉ የማይለው፡-

“የዘላለም ቤዛነት እንዲቀጥል ደሙን በየጊዜው እንደገና ተግብሩ።”

2. በደሙ ጸድቀናል

ሮሜ 5:9

አሁን በደሙ ከጸደቅን፣ ይልቁንም በእርሱ በኩል ከእግዚአብሔር ቀጣ እንዴት አንድንም!

ክፍሉ የማይለው፡-

“በየቀኑ ደሙን በራሳችሁ ላይ በመናገር ጽድቃችሁን ጠብቁ።”

3. በደሙ ቤዛነትና ይቅርታ አግኝተናል

ኤፌሶን 1:7

በእርሱም እንደ እግዚአብሔር ጸጋ ባለጠግነት መጠን፣ በደሙ በተደረገ ቤዛነት፣ የኅጢአትን ይቅርታ አገኘን፤

ክፍሉ የማይለው፡-

“ቤዛነትና ይቅርታ እንዲሠሩ ደሙን ደጋግማችሁ ተናገሩ።”

4. በደሙ ተዋጅተናል

1ኛ ጴጥሮስ 1፡18-19

18 ከቀድሞ አባቶቻችሁ ከወረሳችሁት ከንቱ ከሆነ ሕይወት የተዋጃችሁት በሚጠፋ ነገር፤ በብር ወይም በወርቅ እንዳልሆነ ታውቃላችሁ፤ 19 ነገር ግን እናንተ የተዋጃችሁት ነውርና እንከን እንደሌለበት በግ ደም፤ በክርስቶስ ክቡር ደም ነው።

እዚህ የደሙ ዋጋ “ክቡር ደም” በሚለው ቃል ተገልጿል። አማኙ የተዋጀው በሚጠፋ ነገር ሳይሆን በክርስቶስ ክቡር ደም ነው።

5. በደሙ ቀርበናል

ኤፌሶን 2፡13

አሁን ግን እናንተ ቀድሞ ርቃችሁ የነበራችሁ፤ በክርስቶስ ኢየሱስ ሆናችሁ በክርስቶስ ደም አማካይነት ቀርባችኋል።

ክፍሉ የማይለው፡-

“በእያንዳንዱ ጊዜ ደሙን በራሳችሁ ላይ ሸፍኑና እንደገና ቅረቡ።”

6. በደሙ ወደ እግዚአብሔር የመግባት ድፍረት አግኝተናል

ዕብራውያን 10፡19-22

19 እንግዲህ ወንድሞች ሆይ፤ በኢየሱስ ደም ወደ ቅድስተ ቅዱሳን ለመግባት ድፍረት አግኝተናል፤ 20 ይኸውም በመጋረጃው ማለት በሥጋው በኩል በከፈተልን አዲስና ሕያው መንገድ ነው። 21 በእግዚአብሔር ቤት ላይ የተሾመ ታላቅ ሊቀ ካህናት ስላለን 22 ከክፉ ኅሊና ለመንጸት ልባችንን ተረጭተን፤ ሰውነታችንንም በንጹሕ ውሃ ታጥበን፤ በእውነተኛ ልብና በሙሉ እምነት ወደ እግዚአብሔር እንቅረብ።

ደሙ አማኙን ከእግዚአብሔር ሩቅ አያቆመውም፤ ድፍረት ሰጥቶ ያቀርበዋል።

7. በደሙ ተረጭተናል

1ኛ ጴጥሮስ 1፡1-2

1 የኢየሱስ ክርስቶስ ሐዋርያ ጴጥሮስ፤ በጳጳሱ፤ በገላትያ፤ በቀጳዴቅያ፤ በእስያና በቢታንያ ተበትነው በመጸተኝነት ለሚኖሩ ለእግዚአብሔር ምርጦች፤ 2 እግዚአብሔር አብ አስቀድሞ ካወቃቸው፤ ኢየሱስ ክርስቶስን ለመታዘዝ በደሙ ለተረጩትና በመንፈስ አማካይነት ለተቀደሱት፤ ጸጋና ሰላም ይብዛላችሁ።

ክፍሉ የማይለው፡-

“ራሳችሁን በደሙ ደጋግማችሁ ርጩ።”

8. ደሙ ኅሊናችንንና ከኃጢአት ያነጻናል

1ኛ ዮሐንስ 1:7-9

7 ነገር ግን እርሱ በብርሃን እንዳለ፣ እኛም በብርሃን ብንመላለስ እርስ በእርሳችን ኅብረት አለን፤ የልጁም የኢየሱስ ክርስቶስ ደም ከኃጢአት ሁሉ ያነጻናል። 8 ኅጢአት የለብንም ብንል፣ ራሳችንን እናስታለን፤ እውነትም በእኛ ውስጥ የለም። 9 ኅጢአታችንን ብንናዘዝ ኅጢአታችንን ይቅር ሊለን፣ ከዐመፃ ሁሉ ሊያነጻን እርሱ ታማኝና ጸድቅ ነው።

ዕብራውያን 9:14 ደግሞ የክርስቶስ ደም ኅሊናችንን ከምውት ሥራ እንደሚያነጻ ያስተምራል።

የጥናቱ ዋና ልዩነት

- ◆ እኛ ደሙን ቤዛ እንዲሆን አናደርገውም — በደሙ ተዋጅተናል።
- ◆ እኛ ደሙን መጽደቅ እንዲፈጥር አናንቀሳቅሰውም — በደሙ ጸድቀናል።
- ◆ እኛ ደሙን በመናገር ይቅርታን አንፈጥርም — በደሙ ቤዛነትና ይቅርታ አግኝተናል።
- ◆ እኛ ደሙን በራሳችን ላይ ደጋግመን በመተግበር ወደ እግዚአብሔር አንቀርብም — በክርስቶስ ደም ቀርበናል።
- ◆ እኛ ራሳችንን በደሙ ደጋግመን አንረጭም — በደሙ ለተረጨት ተብለን ተገልጻናል።
- ◆ እኛ የደሙን ኃይል በቃላችን አንፈጥርም — በክርስቶስ የተፈጸመውን የደሙን ሥራ በእምነት እንቀበላለን።

ዋናው መርህ

ይህ የክርስቶስን ደም ማሳነስ አይደለም፤ በተቃራኒው ደሙን እግዚአብሔር በቃሉ በሰጠው ዓላማ፣ ትርጉምና ክብር ውስጥ ማስቀመጥ ነው።

ክፍል አሥራ ሁለት

መጨረሻ መደምደሚያ — የክርስቶስን ክቡር ደም በቃሉ መሠረት ማክበር

ከዘፀአትና ከሌዋውያን ጀምረን እስከ ወንጌላት፣ የሐዋርያት መልእክቶችና ራእይ ድረስ የተመለከትነው አንድ ዋና እውነት ያሳያል፡-

የጥናቱ መደምደሚያ

የደምን ዓላማ፣ ትርጉምና አጠቃቀም የሚወስነው ሰው ሳይሆን ደሙን የሰጠው እግዚአብሔር ነው።

በብሉይ ኪዳን ደም የት፣ በማንና እንዴት እንደሚተገበር እግዚአብሔር በግልጽ ወስኖ ነበር። በአዲስ ኪዳንም የክርስቶስ ደም ምን እንዳደረገልን፣ አማኙም በዚያ ሥራ ምን እንዳገኘ በግልጽ ተገልጦልናል።

1. የክርስቶስ ደም ክቡር ነው

1ኛ ጴጥሮስ 1፡18-19

18 ከቀድሞ አባቶቻችሁ ከወረሳችሁት ከንቱ ከሆነ ሕይወት የተዋጁችሁት በሚጠፋ ነገር፣ በብር ወይም በወርቅ እንዳልሆነ ታውቃላችሁ፤ 19 ነገር ግን እናንተ የተዋጁችሁት ነውርና እንከን እንደሌለበት በግ ደም፣ በክርስቶስ ክቡር ደም ነው።

የክርስቶስ ደም “ክቡር” የተባለው የተዋጀበት ዋጋ ስለሆነ ነው። የደሙ ክብር የሚገለጠው ቃሉን ብዙ ጊዜ በመድገም ሳይሆን፣ በዚያ ደም የተፈጸመውን የቤዛነት ሥራ በማወቅና በእምነት በመቀበል ነው።

2. የክርስቶስ መስዋዕት የተጠናቀቀና በቂ ነው

ዕብራውያን 10፡14

ምክንያቱም በአንዱ መስዋዕት እነዚያን የሚቀደሱትን ለዘላለም ፍጹማን አድርጎአቸዋል።

በቂነት (Sufficiency) — የክርስቶስ መስዋዕት የማዳን ዓላማውን ፍጹም ለመፈጸም ተጨማሪ መስዋዕት ወይም ሌላ የደም ሥርዓት የማያስፈልገው መሆኑን ያመለክታል።

3. አማኙ በደሙ የተገኘውን አዲስ አቋም ይቀበላል

- ◆ በደሙ የጸደቀ፣
- ◆ በደሙ ቤዛነትና ይቅርታ ያገኘ፣
- ◆ በክርስቶስ ደም የቀረበ፣
- ◆ በደሙ የተረጨ፣
- ◆ በኢየሱስ ደም ወደ እግዚአብሔር የመግባት ድፍረት ያገኘ፣
- ◆ በደሙ የሚነጻ ሰው ነው።

4. የክርስቶስን ደም ማክበር ማለት ቃሉ ያለውን ማመን ነው

- ◆ “በደሙ ጸድቀናል” ሲል ማመን፤
- ◆ “በደሙ ቤዛነት አግኝተናል” ሲል ማመን፤
- ◆ “በደሙ ቀርበናል” ሲል ማመን፤
- ◆ “በደሙ ለተረጨኩት” ሲል ማመን፤
- ◆ “የኢየሱስ ደም ከኃጢአት ሁሉ ያነጻናል” ሲል ማመን ነው።

5. “በኢየሱስ ደም እሸፍንሃለሁ” የሚለውን አገላለጽ እንዴት እንመልከተው?

ይህን አገላለጽ የሚጠቀም አማኝ ምናልባት የክርስቶስን ደም ለማክበር፣ ለሌላው ሰው ጥበቃ ለመመኘት ወይም በክርስቶስ ሥራ ላይ ያለውን እምነት ለመግለጽ ሊፈልግ ይችላል። ስለዚህ የሰውን ልብና ዓላማ መፍረድ የዚህ ጥናት ዓላማ አይደለም።

ጥያቄው ግን ይህ ነው፡- “በኢየሱስ ደም ሰውን፣ ልጅን፣ ቤትን ወይም ንብረትን ሸፍኑ” የሚል ትእዛዝ አዲስ ኪዳን ይሰጣልን? እስካሁን በተመለከተናቸው ክፍሎች ውስጥ ይህ ትእዛዝ አልተሰጠም።

ክፍሎቹ የማይሉት፡-

- “በየቀኑ በኢየሱስ ደም ራሳችሁን ሸፍኑ።”
- “ልጆቻችሁን በደሙ ሸፍኑ።”
- “ቤታችሁንና ንብረታችሁን በደሙ ሸፍኑ።”

6. አማኙ ስለ ጥበቃ መጸለይ ይችላል

ይህ ጥናት አማኙ ጥበቃን ለምኖ መጸለይ አይችልም እያለ አይደለም። 1ኛ የሐንስ 5፡18 የእግዚአብሔር ልጅ አማኙን እንደሚጠብቀው ያስተምራል። ስለዚህ አማኙ “ጌታ ሆይ፣ ጠብቀኝ።”፣ “ልጆቼን ጠብቅ።”፣ “ከክፉ ጠብቀን።” ብሎ ሊጸልይ ይችላል።

ይህና “እኔ የኢየሱስን ደም በአንተ ላይ እተገብራለሁ” የሚለው ግን አንድ አይደለም። አንደኛው እግዚአብሔርን በእምነት የሚለምን ጸሎት ነው፤ ሁለተኛው ግን አማኙ ደሙን ራሱ እየተገበረ እንደሆነ የሚገልጽ አገላለጽ ነው።

የመጨረሻ መልእክት

የክርስቶስ ደም በቂ ነው።
የክርስቶስ መሥዋዕት ፍጹም ነው።
የክርስቶስ ቤዛነት ዘላለማዊ ነው።
የክርስቶስ ደም ክቡር ነው።

**ክብር በክቡር ደሙ ለዋጀን፣ ላጸደቀን፣ ላነጻንና ወደ እግዚአብሔር ላቀረበን ለጌታችን ለኢየሱስ ክርስቶስ
ይሁን። አሜን።**

የክርስቶስ ክቡር ደም

የክርስቶስ ደም በቂ ነው።
የክርስቶስ መስዋዕት ፍጹም ነው።
የክርስቶስ ቤዛነት ዘላለማዊ ነው።



“እናንተ የተዋጁችሁት ... በክርስቶስ ክቡር ደም ነው።”

1ኛ ጴጥሮስ 1:18-19

በፍራንክፈርት የኢትዮጵያ ወንጌላዊት ቤተክርስቲያን
የተዘጋጀ የመጽሐፍ ቅዱስ ጥናት

